


“నాగన్న పట్టంటే బ్రమ్మ పట్టే! ఈ తొరుపట్టులో ఆడు దొంగతనం చెయ్యని యిల్లు లేదు, ఆడిని పట్టుకున్న వాళ్లు లేరు. అందుకని-ఆడికి ఏదై ఏళ్లు నిండిన ఈ అమాసనాడు ‘సర్వగృహచోరవీర శూర శిఖామణి’ అనే బిరుదు యివ్వాలని ముతనాయకుడిగా నిర్ణయం తీసుకున్నాను. ఏమంటారు?” అని అడిగాడు బ్రహ్మన్న.

అది పాక కాదు, గుడిసె కాదు. పాక కంటే పెద్దది, గుడిసె కంటే చిన్నది. అంటే పెద్ద గుడిసె అనచ్చు, లేదా చిన్న పాక అనచ్చు. అక్కడే ఓ యాభై మంది గోడ మీది బల్లులల్లే చేరి కూర్చున్నారు. అంత మంది వున్నా మిట్ట మధ్యాహ్నం చిట్టడని అల్లే నిశ్శబ్దంగా వుంది. బ్రహ్మన్న అడిగిన ప్రశ్నకి అంతా తలబాపారు. కాని చిన్నన్న చిన్నగా మూలిగాడు.

“ఏందిరా నీ గోడన?” ఉరిమాడు బ్రహ్మన్న. ఆ ఉరుము, లోపల వున్న ఏదైమందికీ తప్ప గడన దాటి ఉడతక్కుడా వినబడదు. “సర్వగృహ చోర వీర శూర శిఖామణి” అంటే.

పట్టు



విక్వనాథ పావనిశాస్త్రి

ఈడు దొంగతనం చెయ్యని యిల్లులేదు అని కదా అర్థం. మరి యాడు కాళయ్య గారింట్లో దొంగతనం చెయ్యలేదు కదా! ఎట్లా కుదురుతుంది?” కాస్త గట్టిగానే అడిగాడు చిన్నన్న.

అంతా సందేహంగా చూశారు. కాస్సేపాలోచించాడు బ్రహ్మన్న, “ఆ మాట కొస్తే అదే కాదు; మవ్వా చెయ్యలేదు, నేనూ చెయ్యలేదు, ఎవడూ ఏనాడూ ఆ యింట్లో దొంగతనం చెయ్యలేదు. కాబట్టి ఆ సమస్యే లేదు.”

“అలా అయితే ఏదో ఓ వంక పెట్టి, ఇంకో రెండు మూడు మినహాయింపులు యిస్తే, ఆ బిరుదు నీకూ యివ్వచ్చు, నాకూ యివ్వచ్చు. ఆడు ఆ బిరుదు వుచ్చుకోవాలంటే ఆ యింట్లో కూడా దొంగతనం చేసి

రావాలిసందే” పట్టుబట్టాడు చిన్నన్న.

అందరూ ఆలోచనలో పడ్డారు. బ్రహ్మన్నకేం చేయాలో తోచలేదు. చిన్నన్నని తీసెయ్యడానికి ఏలేదు. నాగన్న తరవాత అంతటివాడు.

నాగన్న లేచాడు. “సరే! మీరంతా యిక్కడే కూసోండి. తొలి కోడి కూసేలోగా కాళయ్యగారి కాలి కడియం ఎత్తుకొచ్చి మీకు చూపిస్తాను” అంటూ బయటికి నడిచాడు.

అందరికీ గుండె లవిసిపోయాయి. అమ్మో!! కాళయ్యగారి కాలి కడియమే!!! ఆ యింటికి ఏ దొంగ, ఏనాడూ దొంగతనానికి వెళ్ళలేదంటే, కారణం-కాళయ్యగారి తాత తండ్రుల కాలం నుంచి ఆ ప్రాంతాల పది పదిహేను తొరు పట్లకి వాళ్లే మల్ల నిద్యా

గురువులు. కాళయ్యగారు మల్ల నిద్యలో తాత తండ్రుల్ని మించి పోయాడు. గుడి బందైనా, గుండు సూదైనా ‘ఆయన’ చెయ్యి పడ్డదంటే కదలటానికి ఏలే దంతే! అదీకాక ఆ యింటి కోడళ్లు!! అన్నపూర్ణలు!! ఏనాడూ లేదు అని అనలేదు. అమ్మో అని అనకముందే గర్భమైనా గర్భశ్రతువైనా కడుపు నిండా అన్నంపెట్టి మరీ సంపే వాళ్లు. కాళయ్యగారి భార్య గంగమ్మగారు మరీ జాలి గుండె. ఆ యింటికెలా దొంగతనానికెళ్ళడం? ఏటికి తోడు కాళయ్యగారికి బండ మెలకువ. చీమ చిటుక్కు మంటే చివ్వున లేస్తాడు. నాగన్న ఎంత గండరగండదైనా ఆ ఊపులో దొరికాడంటే, ఒక్క దెబ్బకి శంకరగిరి మాన్వాలే!... అందరూ గడగడ లాడుతూ కూర్చున్నారు.

నాగన్న నవ్వుకుంటూ నడుస్తున్నాడు. కాళయ్య గారు రోజూ పడుకోబోయే ముందు కడియం తీసి పడగ్గదిలో దక్షిణపు గోడపై మేకుకి తగిలిస్తాడు. ఈ రహస్యం నాగన్నకి తెలుసు. ఎలా తెలుసు అని అడక్కుంది. అది వాడి వృత్తి ధర్మం.

కాళయ్యగారి పడగ్గది దక్షిణపు గోడకి బయట వైపున ఎక్కడ తవ్వితే, లోపల గోడకున్న మేకుకి కిందగా కన్నం

విర్యదుతుందో, సరిగ్గా లెక్క కట్టి గోడ కింద భాగంలో అక్కడ తప్పుతున్నాడు నాగన్న. చీమలు తప్పుతుంటే అన్నా శబ్దం అవుతుందేమో గాని, నాగన్న తప్పుతుంటే ఇంతే సంగతులు, చిత్తగించవలెను.

కన్నం పూర్తి అయింది. ఎంత కన్నం?! అడ్డెడు తప్పాల పట్టే అంత కన్నం. నాగన్న బియ్యబుస్తా అంత మనిషి. పిల్లులూ, కుక్కలూ-తలుపుల కింద నించీ, గోడల పండుల్లోంచి, తూముల్లోంచి శరీరాన్ని యిల కరిచి, సాగలాగుతూ, పాక్కుంటూ, పీక్కుంటూ దూరతాయి చూడండి- అదిగో అల్లా కన్నంలోంచి లోపలికి దూరాడు. దూరుతూ దీపబుడ్డి వెలుతురులో గదిలోకి చూశాడు. పెద్ద గుమ్మడి కాయల్లే పందిరి మంచం మీద పడుకుని ఉన్నాడు కాశయ్యగారు. ఇంకో చిన్న మంచం మీద కత్తి పీటల్లే పడుకుంది గంగమ్మ గారు. చలుక్కున నుంచుని కడియం అందుకుని తిరిగి కన్నంలోకి దూరాడు నాగన్న.

అదే క్షణంలో...పిల్లి తరుముకు వస్తున్న ఓ చిట్టెలుక గోడవారగా "రయ్య" మని పరిగెత్తుకుంటూ వచ్చి కన్నంలోకి దూరింది. దూరి కన్నం గోడకి నాగన్న ఒంటికి మధ్యన పడి కిచ కిచ లాడింది. ఆ నిశ్శబ్ద నిశీధిలో నాగన్న చెవికి ఆ "కిచకిచ" నిష్ఠా వర్ణదమోఘ మేఘపటలి నిర్లచ్చర్దణ ధణార్యులీ నిస్సాన మల్లే వినబడి హడిలిపోయి శరీరాన్ని మరి కాస్త కుంచించాడు. ఎలుక పారిపోయింది. వెంటనే ఏ మాత్రం ఆలస్యం చెయ్య కుండా ముందరి శరీరాన్ని వాయు వేగంతో ముందరికి తోసేశాడు. వెనక శరీరాన్ని కూడా మెరుపు వేగంతో లాగేశాడు, కాని - లోపల మిగిలిన కుడి పాదం తాలూకు బొటన వేలు మాత్రం దేనికో పట్టుకుని యిరుక్కు పోయింది. "అయిపోయామురా భగవంతుడా" అనుకుని బలం అంతా కూడ గట్టుకుని కాలు ఒక్క రుగ్గాడింపు రుగ్గాడించాడు. మామూలుగా అయితే ఆ రుగ్గాడిం పుకి ఓ అడివి పందో, ఎలుగొడ్డో ఎగిరి అవతల పడేది. కాని

కాశయ్యగారు ఒట్టి వేల మీద సాష్టాంగంగా పడు కుని ఉన్నాడు.. కూర్చుందామంటే ఎడం చెయ్యి, వేల మీద ఆన్ని లేవాలి. అన్యాయం పట్టుదొరకాలి. దొరకాతంటే కుడివేయి సహకరించాలి. కుడివేయి ఏ మాత్రం పడలివా, దొంగ జారిపోయేటట్టున్నాడు. పైగా ఆముదం కూడా రాసుకొచ్చాడు వెధవ. అయినా అలాగే పడుకుని ఎడం చేయి ఆన్ని లేవడానికి ప్రయత్నిస్తు న్నాడు.

లోపలి ఈ పరిస్థితిని పసిగట్టాడు నాగన్న. వేలని ఉడుముల్లే పట్టి, ఎడంకాలు గోడకి తన్ని పెట్టి, కుడికాలు బ్రహ్మాండ భాండం బద్దలయ్యేటట్టు గుంజుకోసాగాడు.

కాశయ్యగారి కర్ణమైంది. "వీడెవడో అసామాన్యడైన గజదొంగ. అయినా ఫరవాలేదు. కొంచెం కూర్చోవ డానికి పట్టు దొరికితే, కుక్క పిల్లని తోక పుచ్చుకుని లాగినట్లు లాగ్గలను వీడిని" అనుకున్నాడు.

బయట, ఆ కాస్త పట్టు వదిలితే సుడిగాలికి కొట్టు కుపోయే పుల్లస్తరాకల్లే విలవిల్లాడుతున్నాడు నాగన్న.

"చచ్చావులే యివాళ నా చేతిలో వెధవా!" అంటూ

కాశయ్యగారు పట్టు మరింత బిగించాడు. బొటన వేలు భగ్గున ముందుతోంది నాగన్నకి. ఆ మంట వల్లారడానికి "గంగతల్లి" అంటూ తమ యిలవేల్పు అయిన కుమార స్వామి యొక్క తల్లిని తలుచుకుంటూ మూలుగు తున్నాడు.

అంతే! లోపల గంగమ్మగారి హృదయం ద్రవింఢ పోయి, స్వర్గంనుండి శివుడి నెత్తి మీదకి, అక్కడి నుంచి భూమ్మీదకి అడ్డు లేకుండా ఒక్క దూకు దూకింది.

మెల్లిగా లేచి కూర్చోబోతున్న కాశయ్యగారి ఎడం కాలి చీలమండ గట్టిగా పట్టుకుని లాగుతూ బతిమాలు తోంది "అబ్బ! వదిలేద్దురూ వెధవని! వాడిక్కడ ఉన్నే, పాపం వాడి పెళ్ళాం బిడ్డలు అక్కడ ఉన్నారు."

"ఛవ్! నోరుముయ్యి! వెధవ జాతి సువ్వానూ?" కాశయ్యగారి గర్జ.

ఆవిడ చెయ్యి ఆయన కాలి మీద మరి కాస్త బిగుసుకుంది. "అబ్బ! వాడసలే దొంగంటి బాబు! ఏం కత్తులు కటార్లుంటాయో వాడి దగ్గర! మీకు పుణ్య ముంటుంది వదిలేద్దురూ!" ధోరణి మారుస్తూ వేలు పుచ్చుకుని లాగసాగింది మెల్లిగా.

"నీ దుంపతెగ! అసలే పట్టు దొరక్క నేను ఛస్తుంటే, నీ గోలేమిటి మధ్యలో!" అంటూ బలంగా కాలు ఒక్క విదిలింపు విదిలించాడు. మామూలుగా ఆ విదిలింపుకి ఓ అడవి గుర్రమో, మదపుటేనుగో ఎగిరి అవతల పడేది కాని...

"అబ్బ! నా మాట విని యిలా రద్దురూ!" అంటూ పళ్ళు బిగించి ఆ కాలు అలానే పుచ్చుకుని వెనక్కి ఒక్క గుంజు గుంజింది గంగమ్మగారు.

అంతే! ఆ ఊపుకి కాశయ్యగారు జల్గున వచ్చి ఆవిడ ఒళ్ళో పడ్డాడు!! అదే ఊపులో అటు నాగన్న స్మరున పోయి తన గుడిసెలో పడ్డాడు!!!

*** ** *

గుఱకొయ్యలు పొడిచే వేళకి చీర సర్దుకుంటూ, జాట్టు ముడేసుకుంటూ, కళ్యాపి వల్లడానికి వాకిట్లోకి వచ్చింది గంగమ్మగారు. గుమ్మంలో ఓ తట్టా; తట్టలో పట్టుచీరా, రవికల గుడ్డా, పసుపు కుంకుమలు, అరటి పళ్ళగెలా, గెలకి తగిలించిన కడియము చూసి, 'ఓరి పిచ్చినాగన్నా!' అని నవ్వుకుంది.



కాలమ్ దొంగతనం

ఆరోజు సాయంత్రం 6 1/2 గంటలకు మహబూబాబాద్ లో గోల్కొండ ఎక్స్ ప్రెస్ ఎక్కి కూర్చున్నాము నేనూ, నా మిత్రుడూ! కొంతసేపటికి మా దగ్గరికి సమోసాలమ్మే కుర్రాడొచ్చాడు. అతని సత్తు బేసిన్ లో ఎనిమిదే సమోసాలున్నాయి. 2 రూపాయలిచ్చి ఆ మొత్తం తీసుకొని మేమిద్దరం సరదాగా కబుర్లు చెప్పుకుంటూ తింటున్నాము. ఖాళీ బేసిన్ లో సమోసాల కుర్రాడు మా ప్రక్కనే కూర్చుని మా వైపే చూస్తూ న్నాడు. మాకు జాలేసింది. అతనికి నోరూరుతుందేమో

టేడ్ స్ కెట్!



నని ఓ సమోసా అతనికి యివ్వబోయాను. స సమిలా తీసుకోలేదు. "ఎంత అభిమానమో యితనికి, అంతా తల్లిదండ్రుల శిక్షణలో వుంటుంది!" అని మెచ్చు కోలుగా నేనూ నా మిత్రుడూ మాట్లాడుకుంటు న్నాము. మా మాటలు విని లేచి వెడుతూ ఆ కుర్రా డిలా అన్నాడు-"సార్! ఆ సమోసాలు రోజూ మానాన్న చేస్తుంటే నేను చూస్తుంటాను, ఎలా తిన గలను సార్!" కళ్ళు తేలేశాం మేము. మా నోట్లో సమోసా లోపలికి పోక, బయటికి రాక, అలాగే వుండి పోయింది

- చిమ్మపూడి శ్రీరామమూర్తి